

Врз основа на член 28, 29, 30, 32.10 и член 43 од Статутот на МКФ, на Управниот одбор на Македонската Кошаркарска Федерација (во понатамошниот текст УО на МКФ), на ден 08.11.2016 година, го усвои следниот:

ПРАВИЛНИК
За работа на Судиската Комисија на МКФ

I. Општи одредби

Член 1

Со овој правилник се регулира:

- Името и карактерот на комисијата,
- Целите и задачите,
- Начинот и условите на зачленување,
- Правата и обврските на членовите,
- Органи и тела, начинот на нивниот избор, делокруг на работа и мандат,
- Извори на финансиските средства за работа.

II. Име и карактер на комисијата

Член 2

Во остварување на своите права и обврски комисијата ќе настапува со името: Судиска комисија при МКФ. Скратено СКМКФ.

Член 3

СКМКФ е комисија на УО на МКФ која делува кон поттикнување, едуцирање и унапредување на кошаркарските судии и делегати, штитење и застапување на своите членови во рамките на МКФ, со цел развивање и унапредување на судењето и кошарката во целост. СКМКФ е стручен облик на организирање и делување во рамките на МКФ, од областа на вршење на должноста кошаркарски судија и кошаркарски делегат.

Член 4

СКМКФ има свој знак, кој е идентичен со знакот на МКФ, со тоа што на долниот крај е испишан текстот: Судиска комисија при МКФ.

Член 5

- СКМКФ има свој печат, со кружен облик, во кој е испишан текстот: Судиска комисија при МКФ. Во средината на печатот се наоѓа знакот на СКМКФ,
- Печатот на СКМКФ може да се користи само за интерна употреба на Комисијата во рамките на МКФ,
- СКМКФ е комисија која е тело на УО, а ја застапува претседателот на СКМКФ, во случај на негова спреченост СКМКФ ја застапува опномоштен член.

III. Цели, задачи и начин на работа

Член 6

Основна цел на СКМКФ е да делува за поттикнување, едуцирање, усовршување и унапредување на судискиот и делегатскиот кадар во Република Македонија како предуслов за објективно и квалитетно извршување на должноста кошаркарски судија и делегат и за развој на кошаркарскиот спорт во целина.

Член 7

Основни задачи на СКМКФ се:

- Да преку судиската и делегатската дејност допринесе за развој и унапредување на судењето и кошарката во целост,
- Да ги спроведува одлуките и заклучоците на УО на МКФ,
- Да предлага и донесува акти и правилници неопходни за реализирање на целите и задачите на СКМКФ,
- Да ја подига спортската култура, духот и етиката на своите членови,
- Да ги штити интересите на своите членови,
- Да поттикнува развивање на дејноста на кошаркарските судии и делегати преку едуцирање, усовршување и организирање на стручни семинари, курсеви и советувања како во Р.Македонија така и надвор од неа.
- Да спроведува контрола на подготвеноста на кошаркарските судии и делегати,
- На покана може да учествува со свои претставници во работата на телата и комисиите на МКФ,
- Да соработува со Здруженијата на клубови на сениорските и младинските лиги, Здружението на тренери и Комесарите на сите нивоа на натпреварување во рамките на МКФ,
- Да учествува во работата на Собранието на МКФ преку изготвување на извештаи за работа, предлог проекти и годишни планови,
- Да предлага членови во органите и телата на СКМКФ,
- Да издава стручна литература од дејноста на кошаркарските судии и делегати, да врши превод на сите акти и изданија на ФИБА, како и нивни толкувања во соработка со Националниот ФИБА Инструктор,
- Да поднесе финансиски план и завршна сметка до УО на МКФ.

Член 8

Посебни задачи на СКМКФ се:

- Изготвува Правилник со кој се уредуваат критериумите и правилата за ранг кошаркарски судија и делегат,
- Организира и спроведува проверка на теоретската и физичка подготвеност на судиите и теоретска подготвеност на делегатите.
- Проверката на физичката подготвеност кај судиите се врши два пати годишно и тоа пред почетокот на сезоната и за време на паузата во полусезоната по предходно утврден датум и известување до судиите минимум 30 денови пред датумот на тестирање.
- Да предлага и составува листи на кошаркарски судии и делегати до УО на МКФ пред почетокот на секоја натпреварувачка сезона, полусезона и плеј-оф натпреварите, како во нашата така и во регионалните меѓународни лиги,

- Да врши периодично рангирање на кошаркарските судии и делегати во текот на натпреварувачката сезона, а најмалку три пати во текот на сезоната,
- Донесува критериуми и правила за рангирање на судиите и делегатите за сите нивоа, составува и објавува ранг листи за дусии и делегати периодично како и на крајот на натпреварувачката сезона,
- Да предлага листа на кандидати за полагање на регионални, државни и меѓународни судии и меѓународни делегати – еднаш годишно или по потреба.
- Предлага листа на кандидати за полагање на регионални, државни и меѓународни судии и меѓународни делегати еднаш годишно или по потреба
- Предлага листа на кандидати за полагање стручен испит за Национален ФИБА Инструктор и покренува постапка за разрешување во координација со УО на МКФ и канцеларијата на МКФ (Генрален Секретар)
- Да донесува сопствен Дисциплински правилник усогласен со Дисциплинскиот правилник на МКФ и Кодекс на однесување и изрекува дисциплински мерки за членовите кои ги прекршиле одредбите од истиот,
- Ги разгледува, анализира и усвојува доставените контроли на судење и вршење должност делегат и делегат контролор од страна на стручното тело на СКМКФ, како и ФИБА инструкторот, кои се темелат врз база на доставените контроли за судењето и видео записите,
- Работи на привлекување на нови членови преку организирање на семинари и испити во сите Регионални и Општински Одбори,
- За секоја натпреварувачка сезона утврдува предлог судиски и делегатски такси за обавување на должност судија, помошни судии на сите нивоа на кошаркарски натпревари на територијата на Р.Македонија и истите ги предлага на надлежните органи на МКФ, како и надлежните здруженија на различните нивоа на натпреварување,
- Дава препорака до УО за склучување и раскинување на граѓанско-правни договори за поединечни активности во интерес на членството на СКМКФ,
- Одлучува за располагање со финансиските средства во рамките на финансискиот план и според одредбите од Статутот на МКФ,
- Има своја интернет страна која редовно се ажурира и првенствено служи за едукација и известување на своите членови и јавноста за своите активности,
- Да предлага доделување на признанија и награди за своите членови до УО на МКФ согласно статутот на МКФ.

Член 9

Начин на работа на СКМКФ:

- СКМКФ работи на седници, кои се одржуваат по потреба, а најмалку еднаш месечно,
- Седниците ги свикува и со нив раководи претседателот на СКМКФ, со писмена покана, најмалку 2 (два) дена пред одржување на седницата. Во исклучителни случаи седницата може да се закаже со усмена покана, но најмалку 24 часа пред нејзино одржување,
- СКМКФ полноправно одлучува ако на седницата присуствуваат повеќе од половината (50 %+1)членови, а донесува одлуки со мнозинство гласови од присутните членови,

- Доколку не се присутни половина од членовите, седницата се откажува, и се закажува нова во рок од 7-15 дена,
- Доколку одредени прашања се итни и не трпат одложување, одлуката може да се донесе и писмено по пат на електронска пошта.
- Поднесува извештај за својата работа до УО на МКФ,
- За својатаробота одговара пред УО на МКФ,
- Заради остварување на своите цели, задачи СКМКФ може да формира и постојани или повремени работни тела,
- Одлучува по жалбите на членовите на СКМКФ, и по потреба истите ги проследува до Дисциплинското тело на комисијата,
- На седниците се води записник, а одлуките и заклучоците се објавуваат јавно преку електронска пошта и преку Интернет страната на МКФ.

IV. Начин и услови на зачленување, престанок на членување

Член 10

- Член на СКМКФ може да биде секој државјанин на Р. Македонија, на начин и под услови пропишани со овој правилни,
- За да стане член на СКМКФ, кандидатот воедно треба да положи соодветен тест за кошаркарски судија или делегат,
- СКМКФ води евиденција за членство и издава легитимации со кои се идентификуваат членовите.

Член 11

- Во рамките на СКМКФ можат да бидат вклучени и почесни членови,
- Почесните членови се кооптираат од редовите на угледни спортски работници, стопанственици, кошаркарски судии и делегати, кои дале соодветен придонес во работата и развојот на СКМКФ,

Член 12

Членувањето во Судиската Организација престанува во следните случаи:

- Со престанување на работата на СКМКФ,
- Со доброволно истапување по писмен пат,
- Со исклучување врз основа на правосилна одлука на СКМКФ,
- За време на вршење на вило каква професионална, волонтерска или друг вид работа во кошаркарски клуб или МКФ во рамките на натпревари под интеграција на МКФ на територијата на Р.Македонија

V. Права и обврски на членовите

Член 13

Врз остварување на зеднички цели, интереси и задачи, членовите на СКМКФ имаат свои права и обврски.

Основни права на членовите на СКМКФ се:

- Да избираат и да бидат избрани во органите и телата на СКМКФ,

- Да бидат редовно информирани за работата на СКМКФ
- Да поднесуваат предлози и изнесуваат свои ставови за унапредување на работата на СКМКФ,
- Да поднесуваат приговори и жалби во врска со работата на СКМКФ, како и пријави за инциденти, неправилности и повредата на членовите,
- Да го задржат достигнатиот статус во СКМКФ во случај на болест, мобилизација, патување во странство на подолг временски период или друг вид оправдано отсуство поткрепено со соодветни документи.

Член 14

Основни должности на членовите се СКМКФ се:

- Активно да учествуваат во работата на СКМКФ,
- Да го штитат угледот и авторитетот на СКМКФ,
- Да ги почитуваат и доследно да ги спроведуваат одлуките на СКМКФ како и нејзините работни тела и органи,
- Редовно да ги подмируваат своите финансиски обврски кон СКМКФ,
- Да се прудржува кон Кодексот на однесување на СКМКФ.

VI. Органи и тела на СКМКФ

Редовни работни органи и тела на СКМКФ се:

- Претседател, го избира УО на МКФ,
- Извршен орган, составен од 2 члена, ги избира УО на МКФ
- Секретар,
- Дисциплинско работно тело,
- Работно тело за регионален развој,
- Работно тело за финансии и маркетинг,
- Работно тело за унапредување на млади кадри,

Претседател

Член 15

Претседателот на СКМКФ се избира од редовите на членовите, согласно одредбите на Статутот на МКФ.

Член 16

Претседателот на СКМКФ ги врши следните работи:

- Го претставува и застапува СКМКФ пред сите органи и тела на МКФ,
- Предлага до УО на МКФ избор и разрешување на членови на извршниот орган на СКМКФ,
- Свикува седници на СКМКФ го припрема дневниот ред и раководи со седниците,
- Ја усогласува работата на сите органи и тела на СКМКФ,
- Се грижи за спроведување на одлуките и заклучоците на СКМКФ,
- Се грижи за законитоста во работењето на СКМКФ,
- За својата работа одговара пред УО на МКФ,

- Предлага програма за работа,
- Се грижи за спроведување на финансиската политика и користење на финансиските средства и е потписник на подсметката на СКМКФ во состав на МКФ,
- Предлага до УО потенцијални спонзори или донатори со кои УО на МКФ одлучува дали може да склучи договори за спонзорство и донаторство,
- Соработува со претставници на јавни гласила во рамките на своите овластувања,
- Присуствува на седницата на Здружение на прволигаши и ги застапува интересите на членството,
- Предлага за именување и разрешување на секретар на СКМКФ.

Извршен Орган

Член 17

Извршниот орган на СКМКФ ги врши следните работи:

- Присуствува на седници на СКМКФ и активно учествува на истите;
- Заедно со претседателот се грижи за спроведување на одлуките и заклучоците на СКМКФ;
- Се грижи за законитоста во работењето на СКМКФ;
- За својата работа одговара пред УО на МКФ;
- Изготвува и предлага програма за работа;
- Предлага до УО потенцијални спонзори или донатори со кои УО на МКФ одлучува дали може да склучи договори за спонзорство и донаторство,
- Соработува со претставници на јавни гласила во рамките на своите овластувања,

Секретар

Член 18

Секретарот на СКМКФ се избира од членовите на СКМКФ по предлог на претседателот на СКМКФ. Секретарот на СКМКФ ги врши следниве работи:

- Присуствува на сите седници на СКМКФ, при што води записник на истите,
- Ја прима, распределува, организира и архивира пошта,
- Обавува административни и стручни работи,
- Ја води кореспонденцијата на СКМКФ,
- Води евиденција на членови и издава легитимации,
- Припрема информации и соопштенија до седниците на СКМКФ и ги проследува до членството и структурите во МКФ.

Секретарот на СКМКФ може да биде разрешен од должност, поради недостиг на способности и соодветно знаење, неизвршување на одлуките на СКМКФ, незаконска и неправилна работа и други активности предизвикани од лоша и несовесна работа, кои причинуваат штета или неизвршување на задачите на СКМКФ.

За предвременно разрешување од должноста секретар, одлучува претседателот на СКМКФ, иницијатива за предвременно разрешување од должноста секретар може да даде било кој член на СКМКФ.

Дисциплинско работно тело

Член 19

Сите спорови и меѓусебни односи на членовите на СКМКФ се решаваат во согласност со актите и правилниците на СКМКФ, МКФ и ФИБА. За водење дисциплинска постапка надлежно е Дисциплинското работно тело на СКМКФ. Дисциплинското работно тело е самостоен орган во рамки на СКМКФ кој работи независно и одлучува според актите од Дисциплинскиот Правилник на СКМКФ. Во постапката при одлучување, јавноста е исклучена.

Работата на Дисциплинското работно тело се одвива на редовни седници, со седниците раководи претседателот на Дисциплинското работно тело, а доколку е тој спречен, него го заменува еден од останатите два члена, кој ќе биде назначен од претседателот на Дисциплинското работно тело. Одлуките се донесуваат со мнозинство гласови, а доколку гласовите се поделени, одлучувачки е гласот на претседателот на Дисциплинското работно тело. На седниците на Дисциплинското работно тело се води записник.

На одлуките на Дисциплинското работно тело, незадоволната страна може да вложи жалба во рок од 3 (три) дена од приемот на одлуката, жалбата се проследува до СКМКФ, како орган кој донесува второстепена одлука. Во случај на повторна жалба, конечната одлука донесува Арбитражната комисија на МКФ, дисциплинската постапка можат да поднесат по писмен пат сите членови на СКМКФ во рок не поголем од 30 дена од сторениот прекршок.

Работно тело за регионален развој

Член 20

Регионало работно тело се грижи за формирање, развој и непречено работење на општинските и регионални судиски одбори. Регионалните судиски одбори на кошаркарски судии и делегати се организации кои спаѓаат во рамки на СКМКФ и за нивната работа одговараат пред СК МКФ.

Регионалните судиски одбори се поделени во региони согласно утврдената регионална поделеност во рамките на МКФ и се представувани од претседатели на на регионалните судиски одбори.

Претседателот на судиските одбори го именува членството од регионот. Доколку во определениот рок зададен од страна на СК МКФ не се избере претседател, тогаш СК МКФ назначува претседател од тој регион или од членовите на СК МКФ.

VII. Надзор и контрола

Член 21

За вршење надзор и контрола на работењето на СКМКФ надлежниот орган е Управниот Одбор на МКФ.

VIII. Мандат

Член 22

Мандатот на телата и носителите на функциите во СКМКФ е 4 (четири) години со можност за реизбор.

IX. Извори на финансирање

Член 23

Во текот на своето работење СКМКФ остварува финансиски и материјални средства кои служат за непречено функционирање и работење на СКМКФ. Сите приходи остварени за време на работењето на СКМКФ се користат во склад со правилникот за работа и важечките законски одредби. За располагање со средствата на СКМКФ одлучува претседателството на СКМКФ на своите работни седници. СКМКФ има своја подсметка во рамките на МКФ. Сите финансиски и материјални трансакции се одобруваат со два потписа и тоа од страна на претседателот на СКМКФ и претставник на МКФ. По истекот на календарската година СКМКФ поднесува финансиски извештај за работата на СКМКФ до членството и до Управниот Одбор на МКФ.

СКМКФ ги обезбедува средствата од следните извори:

- Членарина, чија висина ја одредува СКМКФ, како утврден процент од вкупната сума пари примена како судиски или делегатски такси во текот на една сезона,
- Спонзорство, донации и подароци,
- Издавање и продажба на стручна литература,
- Рекламирање и други извори.

X. Преодни и завршни одредби

Член 24

Толкување на овој правилник дава УО на МКФ.

Член 25

Овој правилник стапува на сила од денот на негово усвојување.

Член 26

Со усвојување на овој правилник престанува важноста на сите претходни донесени правилници и акти на Судиската комисија при МКФ, со сите нивни измени и дополненија.

Претседател на МКФ
Петар Наумоски
